

## આ 'દાદા' તો ફક્ત આંખોથી

આ 'દાદા' તો ફક્ત આંખોથી પી જાવાની વસ્તુ છે,  
 તે નિદિધ્યાસનથી ચિત્તશુદ્ધિ અવિકારી મોં હસતું છે. - આ 'દાદા'...

અનંતા શાસ્ત્રનો મર્મર્કિ વચન નિશ્ચય નીતરતું છે,  
 અખૂટાનંદ પરમાનંદ મૂળાક્ષર સત્ છલકતું છે.  
 પ્રકરતિક દોષ જાણી-જોઈ બધે નિર્દોષ દેખે છે,  
 કરુણાથી સભર ઉરમાં લઘુતમ વ્યક્ત પ્રેમે તે.... - આ 'દાદા'...

બધી જ વાતોમાં ઐક્યપણું મળે નહીં પ્રાકૃતિક ફૂલે,  
 જો વડલો એક હોય તોયે બીજી રેખા છે પાન સ્થૂળે.  
 જગતમય સર્વ અથડામણ પરાકૃત 'પોઈન્ટ વ્યૂહો'ની,  
 જે મળતું આવ્યું પોતાને ત્યાં રાગે-દ્વેષે છે હોળી.  
 પરસ્પર નુકસાની કરે મૂઢાત્મા ગાંડો અહંકાર,  
 મદદકર્તા જો સામો થાય તો પાણી પહેલાં બાંધે પાળ.... - આ 'દાદા'...

બીજાને સવળા કરવાને પ્રયત્નો થાય પ્રેમ થકી,  
 જો પ્રત્યાઘાતી થાય ક્રિયા તો અવળું પડશે વેર વધી.  
 કરમ-ઉદયથી 'જો' આવ્યું તે લેશે આપણો જ હિસાબ,  
 છે લેણું-દેણું ઉદયાધીન, નિમિત્ત પ્રીત ભેટે યા કડવાશ.  
 હિસાબો ચૂકતે કરતાં ન કોઈનો 'કલેઈમ' રહે બાકી,  
 તે વેળા છોડશે દુનિયા, ન પડવા દેજે કોઈ આંટી.... - આ 'દાદા'...

સહન કરવાનું હોય નહીં, નિકાલે લાવી દ્યો ઉકેલ,  
 કઈ ભૂલથી સહન કર્યું ! એ ભૂલને ભાંગવાનું કહેલ.  
 કોઈ પાણ કારણે વિશ્વે નથી કલેશી થવા જેવું,  
 પૂરવ પાપોનો છે હિસાબ, 'વ્યવસ્થિત' સમજીને કહેવું.  
 પરિણામ આવે જે સામે વિગતથી કરવું સ્પષ્ટીકરણ,  
 'બિલીફ'માં શુદ્ધ આત્મા જો, અવસ્થામાત્રનું છે મરણ.... - આ 'દાદા'...

શિકાયત થાય નહીં મનથી ખરું છે એ જ 'એડ્જસ્ટમેન્ટ',  
 જે ઘરથી કલેશ આથમિયો ત્યાં શાંતિ હોય 'પરમેનન્ટ'.  
 રૂપી પુદ્ગલની અવસ્તુ બધીયે હોય અંતવાળી,  
 અને તેને પ્રકાશે જે 'તે' આત્મા સત્ છે ત્રિકાળી.... - આ 'દાદા'...